

# भारतीय जनता पार्टी

(केंद्रीय कार्यालय)

11 अशोक रोड, नई दिल्ली-110001

दूरभाष-23382234 / 35 फैक्स- 23782163

दिनांक : मार्च 31, 2008

## भाजपा राष्ट्रीय अध्यक्ष श्री राजनाथ सिंह द्वारा सतना (मध्यप्रदेश) में जनआर्शीवाद रैली में सम्बोधन के प्रमुख अंश

भारतीय जनता पार्टी के राष्ट्रीय अध्यक्ष राजनाथ सिंह ने कहा कि चार वर्ष पूर्व देश में खाद्यान्न खाद्य तेल और उपभोक्ता वस्तुओं की नियमित पूर्ति के साथ उनकी कीमतें आम आदमी की क्रय शक्ति के भीतर थी। खेद का विषय है कि पिछले चार वर्षों में कांग्रेसनीत यूपीए सरकार के शासन में आने के साथ आज कीमतें आसमान छू रही हैं और गरीबों के मुंह से निवाला छिन गया है। राजनाथ सिंह ने केन्द्र सरकार से महंगाई के बारे में श्वेत पत्र जारी करने की मांग की और कहा कि केन्द्र सरकार आर्थिक मोर्चे पर अपराधिक रूप से विफल हुई है जिसका खामियाजा देश की गरीब जनता को भुगतना पड़ रहा है।

श्री राजनाथ सिंह ने केन्द्र सरकार की अदूरदर्शी नीतियों को बेनकाब करते हुए कहा कि चार वर्ष पूर्व जो अरहर की दाल 28 रुपये किलो थी, वह 60 रुपये किलो, सरसो तेल 40 रुपये से बढ़कर 85 रुपये किलो और इसी तरह खाद्यान्न की कीमतों में बेजा वृद्धि हुई है जिससे जनता की कमर टूट गयी है। कांग्रेस को सत्ता में रहने का कोई नैतिक अधिकार नहीं रह गया है। आने वाले चुनाव में देश की जनता कांग्रेस को सत्ता से बेदखल करेगी। उन्होंने कहा कि कांग्रेस ने देश के गांव और किसानों की उपेक्षा की है। आजादी के 6 दशकों के बाद गांव और किसानों की बहदाली इसका नतीजा है। भारतीय जनता पार्टी के केन्द्र में सत्ता में आने के बाद किसानों को चार प्रतिशत पर ब्याज और कृषि आमदनी बीमा योजना का लाभ सुनिश्चित किया जायेगा। और देश के किसानों के स्वाभिमान की रक्षा की जाएगी। कृषि आमदनी बीमा योजना का प्रीमियम भरने में केन्द्र सरकार और राज्यों की भागीदारी होगी। इससे देश का किसान किसानी पर प्राकृतिक आपदा की मार से उसी तरह जोखिम से मुक्त होगा जिस तरह उद्योग और उद्यम मुक्त रहते हैं। राजनाथ सिंह ने केन्द्र सरकार के इस तर्क को खारिज कर दिया कि देश में उपभोक्ता वस्तुओं की महंगाई का कारण अमेरिका में आयी मंदी और विश्व बाजार में बढ़ती कीमतें हैं। उन्होंने कहा कि 1998 में जब तत्कालीन एनडीए सरकार का नेतृत्व करते हुए अटलबिहारी वाजपेयी ने परमाणु परीक्षण करके दुनिया को चमत्कृत किया था। भारत पर प्रतिबंध लाद दिये गये थे और उसे विश्व अर्थव्यवस्था से एक तरह से अलग-थलग कर दिया गया था किंतु देश में कीमतें नहीं बढ़ने दी गयी थी और न ही महंगाई को सिर उठाने दिया गया था। बाद में अमेरिका के राष्ट्रपति क्लिंटन ने भारत का दौरा किया था और अमेरिका लौटने के बाद वहां सार्वजनिक रूप से घोषणा की थी कि यदि भारत में अटलबिहारी वाजपेयी की सत्ता जारी रही तो आने वाले वर्षों में भारत विश्व का सबसे बड़ा और विकसित देश होगा।

श्री राजनाथ सिंह ने केन्द्र सरकार की सांप्रदायिक नीतियों पर प्रहार करते हुए कहा कि कांग्रेस मजहब के नाम पर देश और समाज को बांट रही है। सच्चर कमेटी का गठन और उसकी अनुशंसाओं पर अमल जिस तेजी से किया जा रहा है उससे अलगाववाद के बीज पड़ रहे हैं। केन्द्र सरकार में सत्तासीन कांग्रेस ने राम सेतु और मर्यादा पुरुषोत्तम राम को काल्पनिक बताकर देश की जनता की भावनाओं को आहत किया है। इसका खामियाजा कांग्रेस को भुगतना पड़ेगा। कर्नाटक में होने जा रहे विधानसभा चुनाव में भारतीय जनता पार्टी अपना परचम फहरायेगी और दक्षिण भारत में पार्टी अपने बलबूते पर सत्ता में प्रवेश करेगी। उन्होंने कहा कि कांग्रेस वोटों की राजनीति में देश और जनता के स्वाभिमान को चोट पहुंचा रही है। औरंगजेब से लेकर अंग्रेजों तक ने कभी देश की संस्कृति और राष्ट्र की आस्था के प्रतीक राम के अस्तित्व पर प्रश्न चिन्ह नहीं लगाया, लेकिन कांग्रेस ने ऐसा करके धर्म निरपेक्षता के छद्म को बेनकाब किया है।

श्री राजनाथ सिंह ने कांग्रेस के थोथे नारों और वायदों से जनता को आगह किया। उन्होंने कहा कि आजादी के बाद कांग्रेस ने जो वायदें और घोषणाएं की वे कभी पूरी नहीं हुईं। यदि उन पर अमल होता तो मध्यप्रदेश और बुन्देलखण्ड आज सूखे की चपेट में नहीं होता। मध्यप्रदेश में सरकार में आने के बाद भाजपा ने नदी जोड़ो योजना पर काम आरंभ किया है जिस का परिणाम आने वाले दिनों में सामने आयेगा। कांग्रेस ने हमेशा जनता के साथ विश्वासघात किया है लेकिन भारतीय जनता पार्टी ने जो कहा उसे पूरा किया और आने वाले समय में भी भारतीय जनता पार्टी अपने वायदों पर खरी उतरेगी।